

கடைசிக்கால எழுப்புதலின் அடையாளங்கள்

ஜெபிக்கப்பட வேண்டிய தீர்க்கதரிசனங்கள் - 02

உரைக்கப்பட்ட வருடம்: 2012

இடங்கள்: நாலுமாவடி

இராமநாதபுரம்

01. இரண்டாயிரத்துப் பன்னிரண்டாம் வருஷத்தில் கர்த்தருடைய வார்த்தை உண்டாகி அவர்: இதோ, உன் சொந்த தேசத்தின் தென்மாநிலங்கள் என்னுடைய பின்மாரிமழைக்காகக் காத்திருக்கிறது. நான் இதற்கென்று ஒரு எழுப்புதலின் காலத்தை நியமித்திருக்கிறேன்.

02. அது விரைந்து வருகிறது. கடைசிக்காலத்தின் இந்த எழுப்புதல் தென்னிந்தியாவில் தோன்றி, பின்னர் அது உன் தேசத்தின் எல்லைகள் எங்கிலும் வியாபிக்கும். அதின் தொடுதலினால் பட்டணங்கள் எப்படியோ அப்படியே கிராமங்களும் பற்றிக்கொள்ளும். கிராமங்கள் எப்படியோ அப்படியே மலைகளும் பற்றிக் கொள்ளும். மலைகள் எப்படியோ அப்படியே தீவுகளும் பற்றிக்கொள்ளும்.

03. ஒளியைச் சுமக்கிறவர்களும், அக்கினியைச் சுமக்கிறவர்களும் இங்கிருந்து திரளாகப் புறப்படுவார்கள். அன்றியும் எழுப்புதலானது அண்டை தேசங்களிலும், அநேகம் தேசங்களிலும் பற்றிக்கொள்ளும். அப்போது காற்றானது பலத்தும், அக்கினியானது படர்ந்தும் புறப்படுகிறதினால் எல்லா தேசங்களிலும் இது பிரவேசிக்கும். இது பரவும்படி நானே காற்றைப் பலத்து வீசவும், அக்கினியைப் படர்ந்து பிடிக்கவும் செய்வேன்.

04. எழுப்புதலைத் துவங்கப்பண்ண உன்தேசம் பின்மாரி மழைக்காகக் காத்திருக்கிறது. நான் இதிலே அதைத் துவக்கப்பண்ணுவேன். அப்பொழுது நான் வானத்தை என் ஜனங்களுக்காகத் திறந்துவைப்பேன். கேட்கிறவனுக்கு என் செவியையும், வேண்டிக்கொள்ளுகிறவனுக்கு என் கரங்களையும் திறந்து வைப்பேன்.

05. அந்நாட்களில் என் ஆவியானவர் ஜனங்களின் நடுவில் ஏகமாய் வியாபிப்பார். பற்றியெரிகிற அக்கினியைப் போலவும், சுற்றிப்பிடிக்கும் வெள்ளத்தைப் போலவும் அவருடைய வியாபகம் இருக்கும். ஊழியத்தை செய்கிறவனுடைய இருதயத்தையும், ஊழியத்தைப் பெறுகிறவனுடைய இருதயத்தையும் அவர் தம் வார்த்தைக்குத் திருப்புவார். ஜனங்கள் வேதத்துக்குத் திரும்புவார்கள்.

06. பசியுள்ளவன் ஆகாரத்தையும், தாகமுள்ளவன் தண்ணீரையும் வாஞ்சிக்கிறதைப் போல அவர்கள் என் வார்த்தையை வாஞ்சிப்பார்கள். அதினிமித்தம் அவனவன் தன் அயலானோடே என் வார்த்தைகளை வியாக் கியானித்துப் பேசுவான். அந்நாட்களில் என் வார்த்தை அவர்களுக்கு இருதயத்தைச் சந்தோஷிப்பிக்கிறதாயும், கண்களை விட்டு நீங்காததாயும் இருக்கும்.

07. வேதத்தின் வார்த்தைகளைப் பேசுகிறவனும், அவைகளைக் கேட்கிறவனும் திரளாய்ப் பெருகுவார்கள். பிள்ளைகள் எழும்பித் தன் பெற்றோரிடத்தில் என் வார்த்தைகளைக் குறித்து விசாரித்து அறிவார்கள். பிள்ளைகள் தங்கள் பிள்ளைகளிடத்தில் என் வார்த்தையின் சாட்சியை விவரிப்பார்கள். இவர்கள் விவரித்துச் சொல்லுகிறதை அவர்கள் தரிசிப்பார்கள்.

08. வீதிகளிலும், வெளியிலும், பிரயாணத்திலும், காத்திருப்பிலும் என் வார்த்தையை தியானிப்பார்கள். சிநேகிதர்கள் ஒருவரோடொருவர் என் வார்த்தைகளை வியாக்கியானிப்பார்கள். என் வார்த்தையின் மேல் பசி, தாகமுள்ள சபைகள் எழும்பும். தேசமெங்கும் புறப்படவும், எழுப்புதலைப் பரவச்செய்யவும் என் ஊழியர்கள் எழும்புவார்கள். வசனத்தைச் சொல்லாத ஊழியனை ஜனங்கள் புறம்பாக்குவார்கள். உன் வழிகள் எங்களுக்கு வேண்டாம். உன் வார்த்தைகள் பாரமும், உன் ஊழியம் அபத்தமும் என்பார்கள்.

09. பின்னும் நான் பலத்தவர்களான என் ஊழியர்களை எழுப்புவேன். அவர்கள் கையில் வல்லமையும், அவர்கள் விரல்களில் வரங்களும் இருக்கும். அவர்கள் நாவில் என் வார்த்தையும் அவர்கள் இருதயங்களில் என் சித்தமும் இருக்கும். அவர்கள் கால்கள் மிதிக்கிறதினால் நிலங்கள் பற்றிக்கொள்ளும்.

10. பூமியின் கடையாந்திரங்களிலும் என் நாமத்தைப் பிரஸ்தாபம் பண்ணுகிறவர்கள் திரளாய் எழும்புவார்கள். புறம்பாக்கப்பட்ட நிலங்களிலும், மறைவான நிலங்களிலும் இவர்கள் என் வார்த்தையை விதைக்கத் தேடுவார்கள். ஒரு தீ தீவிரமாய் பற்றியெரியும். அதன் வாசனையில் இரட்சிப்பும், அதின் அபிஷேகத்தில் விடுதலையும் இருக்கும். அது பலவீனனைப் பலவானாக்கும். பாவியையோ பரிசுத்தவானாக்கும்.

11. அது தண்ணீர்களால் அணையாது. காற்றினாலும் குறையாது. அது வலப்புறமும், இடப்புறமும், முன் புறமும், பின்புறமும் எனக்கு இஷ்டமான எவ்விடத்திலும் பற்றிப்பிடிக்கும். இந்த அக்கினி தீமைக்கானதும்



அல்ல: அழிவுக்கானதும் அல்ல. இது இருதயங்களைச் சுத்திகரிக்கிறது, பொல்லாங்கைப் பட்சிக்கிறது, கைகளைத் திடப்படுத்துகிறதுமாயிருக்கும் என்று கர்த்தர் சொல்லுகிறார்.

12. நான் சொன்ன இந்த நன்மைகள் உன்தேசத்தை தீவிரமாக வந்தெட்டுவதற்கான காலம் சமீபித்திருக்கிறது. நான் சொன்ன வாக்குத்தத்தங்களை நிறைவேற்றவும், திரளான ஜனங்களை எனக்கென்று எழுப்பவும், அவர்கள் அப்படியே திரளாக எழும்பி, என் நாமத்தின் மகிமையைப் பிரஸ்தாபம் பண்ணவும், அவர்கள் பிரஸ்தாபம் பண்ணுகிறதினால் எழும்பிப் புறப்பட்டு வருகிற ஜனங்களின் தொகை எண்ணக்கூடாததும், அணைபோடக் கூடாததாயும் இருக்கும்படிக்கும் அடைப்பைத் திறந்துவிடக் காலம் சமீபமாயிற்று என்று கர்த்தர் சொல்லுகிறார்.

13. அதற்கு முன்பாக நான் ஜெபிக்கிறவர்களை எழுப்புவேன். ஜெபமே ஒரு அலையைப்போல உன் தேசத்தில் எழும்பும். ஜனங்கள் திரளாய்க் கூடிக்கொண்டு ஜெபத்திலே நிற்பார்கள். சபைகள் ஜெபத்துக்கு முழங்காலை முடக்கும். உபவாசிக்கிறவர்களும், ஜெபிக்கிறவர்களும், உத்திரவாதம் செய்கிறவர்களும், கண்ணீரைச் சொரிகிறவர்களும் திரளாக எழும்பி என் தூபக்கலசத்தை நிரம்பப்பண்ணுவார்கள்.

14. கற்றவன் ஜெபிக்கிறதெப்படியோ அப்படியே கல்லாதவனும் ஜெபிப்பான். பெரியவர்கள் ஜெபிப்பது எப்படியோ அப்படியே பிள்ளைகளும் ஜெபிப்பார்கள். ஊழியம் செய்கிறவன் ஜெபிக்கிறது எப்படியோ அப்படியே ஊழியத்தைப் பெறுகிறவனும் ஜெபிப்பான்.

15. மணிக்கணக்கிலே ஜெபிப்பவர்களும், இரவெல்லாம் ஜெபிக்கிறவர்களும், நாள்கணக்கில் ஜெபிக்கிறவர்களும் திரளாக எழும்புவார்கள். ஜெபம் என் ஜனங்களிடையில் பேசுபொருளாகும். ஜெபம் அவர்கள் வாஞ்சையாயிருக்கும். ஜெபிக்க அழைப்புக் கொடுத்தால் கலியாண விருந்துக்குப் புறப்பட்டு வருவதைப்போல ஜனங்கள் புறப்பட்டு வருவார்கள். என் ஜனங்களுக்கு நடுவில் நான் முதலாவதாக ஜெபிக்கும் பாரத்தையும், ஜெபிக்கும் உணர்வையும் ஏற்படுத்துவேன். இது எழுப்புதலுக்கு முன்பாக நான் செய்யும் காரியமாயிருக்கும்.

16. உன் தேசத்தில் திரளான ஜனங்கள் என்னைக் குறித்து அறிகிற அறிவினால் நிரப்பப்படுவார்கள். நானே உங்களைக் கொண்டு சிதறியிருக்கிறவர்களையும், மறக்கப்பட்டுப் போனவர்களையும் தேடுவேன். அப்பொழுது, வனாந்திரத்திலும், கற்பாறை மறைவிலும் ஒதுக்கப்பட்டவர்களாயும், வெறுக்கப்பட்டவர்களாயும், மனிதர்களால் மறக்கப்பட்டவர்களாயும், வேற்று மனிதர்களின் முகங்களை அறியாதவர்களாயும் இருளிலே இருக்கிற ஜனங்களை வெளிச்சத்துக்கு இழுத்துக்கொண்டு வருவேன்.

17. அவர்களைத் தேடும்படியும், மந்தையறியாத ஆடுகளை மந்தைக்குட்படுத்தும்படியாகவும் நான் கட்டளை கொடுப்பேன். அப்பொழுது என் கட்டளையை நிறைவேற்ற அநேகர் புறப்படுவார்கள். ஒருவன் நான் போகிறேன் என்பான். இன்னொருவன் நான் உன்னைத் தாங்குகிறேன் என்பான். இன்னொருவன் நாம் சேர்ந்துபோகலாம் என்பான். ஆராதனை முடிந்து சபை அறுவடைக்குப் புறப்படும். பிள்ளைகள் தங்கள் பெற்றோரையும், வாலிபர் வயோதிபரையும் திருப்புவார்கள்.

18. மறக்கப்பட்டவர்களும், மறைக்கப்பட்டவர்களும், மலைகளிலே குடியிருக்கிறவர்களும், வெளிச்சத்தைப் பாராதபடிக்கு தங்களை மறைவுக்குட்படுத்திக் கொண்டவர்களும் சமுதாயத்தின் அடிமட்டத்திலிருந்து எழும்பமாட்டாதவர்களுமான திரளான ஜனங்களின் மேலும் என் அபிஷேகம் இறங்கி வருகிறதை நீங்கள் பார்க்கவே பார்ப்பீர்கள். அந்நாளில் செவிடர்கள் வேதத்தின் வசனத்தைக் கேட்பார்கள். குருடர்கள் என் வார்த்தைகளைப் படிப்பார்கள். நடக்கமாட்டாதவன் என் வேதத்தைச் சுமப்பான். என்று கர்த்தர் சொல்லுகிறார்.

ஜெபக்குறிப்புகள்

01. இனி வரப்போகும் கடைசிக்கால எழுப்புதல் இந்தியாவின் தென்மாநிலங்களிலிருந்து புறப்படும் என்று கர்த்தர் உரைத்திருக்கிறார். இதன் காரணமாக நாம் முதலாவது தென்னிந்தியாவின் மாநிலங்களான தமிழ்நாடு, கேரளா, கர்நாடகா, ஆந்திரா, தெலுங்கானா ஆகிய ஐந்து மாநிலங்களையும் மையப்படுத்தி ஜெபிக்கவேண்டும். தென்மாநிலங்களில் காணப்படும் அரசியல் அமைப்புகள், அதிகாரங்களை நினைவு கூர்ந்து ஜெபியுங்கள். அரசியலில் மதத்தை மையப்படுத்தி எந்த நடவடிக்கைகளும் முன்னெடுக்கப்படாத படிக்கு ஜெபியுங்கள். இந்த ஐந்து மாநிலங்களிலுள்ள சபைகள், ஊழியர்கள், கிறிஸ்தவ ஸ்தாபனங்களை நினைத்து ஜெபியுங்கள். இவர்கள் ஒவ்வொருவரும் எழுப்புதல் திட்டத்தை விசுவாசித்து, அதற்காக தாங்களும், தங்களைச் சேர்ந்தவர்களும் ஆயத்தப்படும்படியாக ஜெபியுங்கள்.

02. எழுப்புதல் காலம் குறித்து கர்த்தர் வாக்குப்பண்ணியிருக்கும் காரியங்களின்படி, ஒளியைச் சுமக்கிறவர்களும், அக்கினியைச் சுமக்கிறவர்களும் திரளாக எழும்பும்படி ஜெபியுங்கள். ஒளி என்பது இரட்சிப்பையும், அக்கினி என்பது அபிஷேகத்தையும் குறிக்கிறதாக கருதமுடிகிறது. இதன் அடிப்படையில் இரட்சிப்பை பிரஸ்தாபப்படுத்துகிற சுவிசேஷகர்கள் திரளாக எழும்பி, தேசத்தை சுவிசேஷத்தினால் நிரப்பவும், இவர்கள் பட்டணங்களில் மாத்திரமல்ல, கிராமங்கள், மலைப்பகுதிகள், கடலோரங்கள் மற்றும் தீவுகளிலும் சுவிசேஷத்தை அறிவிக்கப் புறப்படும்படி ஜெபியுங்கள். இவர்களைப் போலவே, கர்த்தருடைய அபிஷேக வல்லமையைச் சுமந்துபோகிற அப்போஸ்தலர்களும் திரளாக எழும்பும்படியும், கிறிஸ்தவர்களிலும் அபிஷேகத்தை அடையாதவர்களை சந்திக்கும்படியாகவும் ஜெபியுங்கள்.

03. கர்த்தருடைய வேதத்தைப் பகுத்துப் போதிக்கிற சபைகளும், ஊழியர்களும் திரளாக எழும்பும்படியாக ஜெபியுங்கள். எழுப்புதல் காலத்தில் எழும்பும் புதிய தலைமுறையினர் வேதத்தைத் தேடுவார்கள். இவர்களை வசனத்தினால் போதிக்கும்படியான சபைகள் எழும்பவேண்டும். இன்றைக்கு வசனத்தை விட்டு விலகி, வேறு காரியங்களில் கவனம் செலுத்திவரும் சபைகளும், விசுவாசிகளும், ஊழியர்களும் மனம்திரும்பி, கர்த்தருடைய வேதத்துக்கு திரும்பவேண்டும். வேதவசனங்களைக் குறித்தும், வேதத்தின் உபதேசங்கள் குறித்தும் தெளிவான பார்வை இன்றைய சபைகளுக்குக் கிடைக்கவும் ஜெபியுங்கள்.

04. எழுப்புதல் காலம் வருவதற்கு முன்னோடியாக கர்த்தர் ஜெபிக்கிறவர்களை எழுப்பப் போவதாக வாக்குப்பண்ணியிருக்கிறார். அது இப்போதே நிறைவேறி வருவதைப் பார்க்கமுடிகிறது. ஆயினும் இத்தனை மகாபெரிய திட்டத்துக்கு ஆதாரமாக இன்னும் அதிக ஜெபங்கள் தேவைப்படுகிறது. ஒவ்வொரு சபையிலும் ஜெபக்குழுக்கள் எழும்பவும், ஒவ்வொரு வீடுகளிலும் எழுப்புதலுக்கான ஜெபக்கூடுகைகள் உருவாகவும், சபைகளில் உபவாச ஜெபங்கள், முழுஇரவு ஜெபங்கள் தொடர்ந்து நடக்கவும், ஜெபிக்கிறவர்கள் பார்வைக்காகவோ, கடமைக்காகவோ ஜெபிக்கிறவர்களாயிராமல் கர்த்தருக்கடுத்த பாரத்தோடு ஜெபிக்கவும், ஜெபஆவியினால் ஜெபிக்கிறவர்கள் பலமாக நடத்தப்படவும் ஜெபியுங்கள்.

05. எழுப்புதல் வருவதற்கு முன்னோடியான அபிஷேகங்களுக்காகவும், எழுப்புதல் காலத்தில் ஊற்றப்படுமென்று கர்த்தர் வாக்குப்பண்ணின அபிஷேகங்களுக்காகவும் ஜெபியுங்கள். எழுப்புதல் வருவதற்கு முன்பாக எழுப்புதலுக்காக பாதைகளைச் செவ்வைபண்ணவும், எழுப்புதலுக்காக சபைகளையும், தேவனடைய ஜனங்களையும் ஆயத்தப்படுத்தவும், எழுப்புதலுக்காக தேவன் எதிர்பார்க்கிற அளவுக்கு ஜெபிக்கவும் கர்த்தருடைய அபிஷேகங்கள் தேவை. அது இப்போதே எழுப்புதலை வாஞ்சிக்கிற கர்த்தருடைய பிள்ளைகள் ஒவ்வொருவரின் மேலும் இறங்கவும், பின்தொடராக எழுப்புதல் காலத்தில் ஜனங்கள் இறங்கப்போகும் வல்லமையான அபிஷேகங்களுக்காகவும் ஜெபியுங்கள். ஜெபக்கூட்டங்கள் மாத்திரமல்ல, கர்த்தருடைய வல்லமைக்காகவும், கர்த்தருடைய வார்த்தைக்காகவும் காத்திருக்கிற காத்திருப்புக் கூட்டங்கள் ஒவ்வொரு சபைகளிலும், ஊழியங்களிலும், ஜெபக்குழுக்களிலும் நடத்தப்பட ஜெபியுங்கள்.



This document was created with the Win2PDF "Print to PDF" printer available at

<https://www.win2pdf.com>

This version of Win2PDF 10 is for evaluation and non-commercial use only.

Visit <https://www.win2pdf.com/trial/> for a 30 day trial license.

This page will not be added after purchasing Win2PDF.

<https://www.win2pdf.com/purchase/>